

28 01 2025

**TUESDAY**

**7.15 AM**

ஆகாஷ்வாணி  
தலைப்புச் செய்திகள்

7. உலகளாவிய அமைதி, முன்னேற்றம் மற்றும் பாதுகாப்பை மேம்படுத்துவதற்கு இந்தியா - அமெரிக்கா இணைந்து செயல்பட உறுதி பூண்டுள்ளதாக பிரதமர் திரு நரேந்திர மோடி தெரிவித்துள்ளார்.
2. இந்தியா - ஐக்கிய அரபு எமிரேட்ஸ் இடையேயான நட்புறவுகள் சவால்களை கடந்து வலுவடைந்திருப்பதாக வெளியுறவுத்துறை அமைச்சர் திரு ஜெய்சங்கர் தெரிவித்துள்ளார்.
3. மௌனி அமாவாசை நாளில், பிரயாக்ராஜ் மகா கும்பமேளாவிற்கு செல்லும் பக்தர்களின் வசதிக்காக கூடுதல் ரயில்கள் இயக்கப்படுகின்றன
4. இஸ்ரேல் பிரதமர் திரு பெஞ்சமின் நேத்தன்யாகு, அமெரிக்க அதிபர் திரு டொனால்டு ட்ரம்ப்பை சந்தித்து பேச திட்டமிட்டுள்ளார்.
5. இந்தியா - இங்கிலாந்து அணிகளுக்கு இடையேயான மூன்றாவது டுவென்டி - டுவென்டி கிரிக்கெட் போட்டி இன்று ராஜ்கோட்டில் நடைபெறுகிறது.

----- இனி விரிவான செய்திகள் ----

<<<<<<>>>>>>

பிரதமர் திரு நரேந்திர மோடி, அமெரிக்க அதிபர் திரு டொனால்டு ட்ரம்ப்பை, தொலைபேசியில் தொடர்புகொண்டு பேசினார்.

அமெரிக்க அதிபராக இரண்டாவது முறையாக பொறுப்பேற்றுள்ள திரு ட்ரம்ப்புக்கு அப்போது பிரதமர் தமது வாழ்த்துகளை தெரிவித்துக்கொண்டார்.

மேற்காசியா, உக்ரைனில் நிலவும் சூழல் உள்ளிட்ட பல்வேறு உலகளாவிய பிரச்சினைகள் குறித்து இரு தலைவர்களும் கருத்துக்களை பரிமாறிக்கொண்டனர்.

விரைவில் இருவருக்கும் சாத்தியமான தேதியில் சந்தித்து பேசுவதற்கு இருதலைவர்களும் ஒப்புக்கொண்டதாக எமது செய்தியாளர் தெரிவிக்கிறார்.

திரு ட்ரம்ப்புடனான தமது தொலைபேசி உரையாடல் குறித்து சமூக வலைதளத்தில் பதிவிட்டுள்ள திரு நரேந்திர மோடி, உலகளாவிய அமைதி, முன்னேற்றம் மற்றும் பாதுகாப்பை மேம்படுத்துவதற்கு இருநாடுகளும் இணைந்து செயல்பட உறுதி ஏற்கப்பட்டதாக குறிப்பிட்டுள்ளார்.

தமது நெருங்கிய நண்பர் திரு ட்ரம்ப் என்று குறிப்பிட்டுள்ள பிரதமர், இருநாடுகளுக்கும் பலன் அளிக்கக்கூடிய வகையிலும், இருநாட்டு மக்களின் நலன்களுக்காகவும் இணைந்து செயல்படுவது என முடிவு செய்ததாகவும் அவர் அதில் கூறியுள்ளார்.

<<<<<<>>>>>>

இந்தியா - ஐக்கிய அரபு எமிரேட்ஸ் இடையேயான நட்புறவுகள் சவால்களை கடந்து வலுவடைந்திருப்பதாக வெளியுறவுத்துறை அமைச்சர் திரு ஜெய்சங்கர் தெரிவித்துள்ளார்.

அபுதாபியில் நேற்று இந்திய தூதரகம் சார்பில் நடைபெற்ற குடியரசு தின விழா கொண்டாட்டங்களில் பங்கேற்று அவர் பேசினார்.

உலக அளவில் குறிப்பிடத்தக்க மாற்றங்கள் நிகழ்ந்துவரும் சூழலில் இருநாடுகளும் சவால்கள் மற்றும் வாய்ப்புகளின் மூலமாக உண்மையான நட்புறவை தொடர்ந்து வருவதாக அவர் குறிப்பிட்டார்.

இந்தியா - ஐக்கிய அரபு எமிரேட்ஸ் இடையே பரஸ்பர நம்பிக்கையுடன் கூடிய தகவல்கள் பகிர்ந்துகொள்ளப்படுவதையும் திரு ஜெய்சங்கர் சுட்டிக்காட்டினார்.

பிரதமர் திரு நரேந்திர மோடி, ஐக்கிய அரபு எமிரேட்ஸ் அதிபர் திரு ஷேக் முகமத் பின் சையித் அல் நஹ்யான் ஆகியோரின் கூட்டு நடவடிக்கையின் மூலம், இருநாட்டு உறவுகள் குறிப்பிடத்தக்க மைல்கலை எட்டியிருப்பதாக திரு ஜெய்சங்கர் கூறினார்.

மூன்று நாள் பயணமாக சென்றுள்ள திரு ஜெய்சங்கர், அபுதாபியில் இன்று நடைபெறும் ரெய்சினா மத்தியக்கிழக்கு நாடுகளின் கூட்டத்தில் உரையாற்றுகிறார்.

<<<<<<>>>>>>

இந்தியா - ஓமன் இடையே இருதரப்பு வர்த்தக முதலீட்டு உறவுகளுக்கு புதிய உத்வேகம் ஏற்பட்டிருப்பதாக மத்திய அரசு தெரிவித்துள்ளது.

அரசு முறைப்பயணமாக ஓமன் சென்றுள்ள மத்திய வர்த்தகம் மற்றும் தொழில்துறை அமைச்சர் திரு பியூஷ் கோயல், அந்நாட்டு வர்த்தக அமைச்சர் திரு 'Qais Bin Mohammed Al Yousef -ஐ சந்தித்து பேச்சு நடத்தினார்.

ஒருங்கிணைந்த பொருளாதார பங்களிப்பு ஒப்பந்தம் தொடர்பான பேச்சுவார்த்தையின் முன்னேற்றம் குறித்து அப்போது விவாதித்ததாகவும், இருநாடுகளுக்கு இடையே வர்த்தகம் மற்றும் முதலீட்டு உறவுகளை வலுப்படுத்துவது என்றும் முடிவு செய்யப்பட்டதாக மத்திய அரசு தெரிவித்துள்ளது.

இன்று தொடங்கவுள்ள கூட்டு ஆணைய கூட்டத்திற்கான முன்னேற்றமாக இந்த பேச்சுவார்த்தை அமைந்தது என்றும், மத்திய வர்த்தகத்துறையின் அறிக்கை தெரிவிக்கிறது.

இதனிடையே, மஸ்கட்டில் உள்ள இந்திய தூதரகம் சார்பில் நடைபெற்ற குடியரசு தின விழாவிலும் திரு பியூஷ் கோயல் கலந்துகொண்டார்.

இந்திய வம்சாவளியினர் உள்ளிட்டோர் இந்த விழாவில் கலந்துகொண்டனர்.

அப்போது, இருநாடுகளுக்கும் இடையே வளமான, பாரம்பரிய உறவுகளை வெளிப்படுத்தும் வகையில் பல்வேறு நிகழ்ச்சிகள் இடம்பெற்றன.

<<<<<<>>>>>>

இனி மகா கும்பமேளா குறித்த செய்திகள்.

(சுவண்ட் டைட் - Song - 8 செகண்ட்ஸ்)

பிரயாக்ராஜ் மகா கும்பமேளா நிகழ்ச்சியில், பக்தர்களின் சுகாதார தேவையை பூர்த்தி செய்யும் வகையில், 100 படுக்கைகளுடன் கொண்ட சிறப்பு மருத்துவமனை அமைக்கப்பட்டுள்ளது.

மருத்துவர்கள், அவசர சிகிச்சை அளிப்பதற்கான குழுவினர் உள்ளிட்டோர் இந்த மருத்துவமனையில் தயார் நிலையில் உள்ளதாக மருத்துவமனையின் தலைமை அதிகாரி டாக்டர் கௌரவ் துபே தெரிவித்துள்ளார்.

மௌனி அமாவாசை நாளை வருவதால், லட்சக்கணக்கானோர் புனித நீராடுவதற்காக பிரயாக்ராஜ் நகருக்கு வருவார்கள் என்பதால், அனைத்து சுகாதார ஏற்பாடுகளும் மேற்கொள்ளப்பட்டிருப்பதாக அவர் தெரிவித்தார்.

மருத்துவர்கள் மற்றும் ஆம்புலன்ஸ் வாகனங்களின் எண்ணிக்கை அதிகரிக்கப்பட்டுள்ளதாக அவர் கூறினார்.

மேலும், ஆயுஷ் மருத்துவர்கள் 80 பேரும் 24 மணிநேரமும் புறநகர் சிகிச்சை மையத்தில் பணியில் இருப்பார்கள் என்றும் டாக்டர் கௌரவ் துபே தெரிவித்தார்.

இதனிடையே, மௌனி அமாவாசையையொட்டி, பிரயாக்ராஜ் செல்லும் பயணிகள் வசதிக்காக கூடுதல் ரயில்களை இயக்க ரயில்வேத்துறை திட்டமிட்டுள்ளது.

பிரயாக்ராஜ் சந்திப்பு, நைனி, சியோக்கி, சுபேதார் கஞ்ச் ரயில் நிலையங்களில் பயணிகள் வந்து செல்வதற்கு தனித்தனியாக வழி ஏற்படுத்தப்பட்டு நெரிசலை தவிர்க்க வழிவகை செய்யப்பட்டுள்ளதாக ரயில்வே அதிகாரிகள் தெரிவித்துள்ளனர்.

ஒரு கோடிக்கும் அதிகமான பக்தர்கள் வருவார்கள் என எதிர்பார்க்கப்படுவதால், அவர்களின் பாதுகாப்பு மற்றும் சமூகமான பயணத்தை மேற்கொள்வதற்கு உரிய நடவடிக்கைகள் எடுக்கப்பட்டிருப்பதாகவும் எமது செய்தியாளர் தெரிவிக்கிறார்.

(சுவண்ட் டைட் - Song - 8 செகண்ட்ஸ்)

<<<<<<<>>>>>>

இரண்டு நாள் பயணமாக சீனா சென்றுள்ள வெளியுறவுத்துறை செயலர் திரு விக்ரம் மிஸ்ரி, பெய்ஜிங்கில் அந்நாட்டு வெளியுறவு அமைச்சர் திரு 'Wang Yi' -ஐ சந்தித்து பேசினார்.

அப்போது இந்தியா - சீனா இடையே இருதரப்பு உறவுகள் குறித்த நடைமுறைகள் விரிவாக விவாதிக்கப்பட்டதாக வெளியுறவு அமைச்சக அறிக்கை தெரிவிக்கிறது.

இருநாடுகளுக்கும் இடையேயான உறவுகளின் அடுத்தக்கட்ட நடவடிக்கைகள் குறித்தும், தலைவர்கள் நிலையிலான ஒப்பந்தத்தின் அடிப்படையில் பேச்சுக்களை தொடர்வது குறித்தும் அவர்கள் ஆலோசித்ததாக அந்த அறிக்கை மேலும் கூறுகிறது.

அரசியல், பொருளாதாரம், மக்களுக்கு இடையேயான உறவுகள் குறித்து பேச்சுக்கள் நடத்துவது தொடர்பாகவும் திரு விக்ரம் மிஸ்ரி ஆலோசனை மேற்கொண்டதாக வெளியுறவு அமைச்சக அறிக்கை தெரிவிக்கிறது.

<<<<<<<>>>>>>

இஸ்ரேல் பிரதமர் திரு பெஞ்சமின் நேத்தன்யாகு அடுத்த வாரம் அமெரிக்க அதிபர் திரு டொனால்டு ட்ரம்ப்-ஐ சந்தித்து பேச திட்டமிட்டுள்ளார்.

அறுவை சிகிச்சைக்கு பின்னர் குணமடைந்துவரும் திரு பெஞ்சமின் நேத்தன்யாகு-வின் உடல்நிலையை பொறுத்து அடுத்த வாரம் ஞாயிற்றுக்கிழமை அமெரிக்கா செல்வார் என்று தகவல்கள் வெளியாகியுள்ளன

அமெரிக்க அதிபராக திரு ட்ரம்ப் பொறுப்பேற்றபின்னர், இஸ்ரேல் பிரதமர் முதல் முறையாக சந்தித்து பேசவுள்ளார்.

இஸ்ரேலுக்கு தேவையான உதவிகளை வழங்கியதற்காக திரு ட்ரம்புக்கு, திரு நேத்தன்யாகு சமூக வலைதள பதிவில் நன்றி தெரிவித்துக் கொண்டுள்ளார்.

<<<<<<<>>>>>>

இஸ்ரேல் - பாலஸ்தீனம் இடையே போர் நிறுத்த ஒப்பந்தம் ஏற்பட்டதைத் தொடர்ந்து, வடக்கு காஸாவிலிருந்து ஆயிரக்கணக்கான பாலஸ்தீனியர்கள் வெளியேறியுள்ளனர்.

கடந்த பல மாதங்களாக காஸா பகுதியில் தொடர் தாக்குதல்கள் நடைபெற்றுவந்த நிலையில், தற்போது போர் முடிவுக்கு வந்துள்ளதால் மனிதாபிமான உதவிகள் உடனடியாக வழங்கப்பட்டு வருகின்றன.

உணவு, குடிநீர், மருத்துவப்பொருட்கள் உள்ளிட்டவை போதிய அளவில் கிடைப்பதை உறுதி செய்ய வேண்டும் என்று ஐரோப்பிய யூனியன் கேட்டுக்கொண்டுள்ளது.

பாலஸ்தீனத்திற்கு இந்த உதவிகளை வழங்க ஏதுவாக, ரஃபா எல்லையில் தேவையான நடவடிக்கைகளை எடுக்க தயார் என்றும் ஐரோப்பிய யூனியன் தெரிவித்துள்ளது.

<<<<<<<>>>>>>

இந்தியா - இங்கிலாந்து அணிகளுக்கு இடையேயான மூன்றாவது டுவென்டி - டுவென்டி கிரிக்கெட் போட்டி இன்று நடைபெறுகிறது.

குஜராத் மாநிலம் ராஜ்கோட்டில் இப்போட்டி, இரவு 7 மணிக்கு தொடங்குகிறது.

ஐந்து போட்டிகளை கொண்ட இந்த தொடரில், இந்திய அணி ஏற்கனவே நடைபெற்ற இரண்டு ஆட்டங்களிலும் வெற்றிபெற்று முன்னிலையில் உள்ளது.

-----

**Occitanie** ஓபன் டென்னிஸ் போட்டியின், ஆடவர் இரட்டையர் பிரிவில் இந்தியாவின் யுகி பாம்ரி – குரேஷியாவின் **Ivan Dodig** இணை காலிறுதிக்கு முன்னேறியுள்ளது.

பிரான்ஸின் **Montpeller**-ல் நடைபெறும் இப்போட்டியின் காலிறுதிக்கு முந்தைய சுற்றில், இந்த இணை 7-3, 3-6, 10-8 என்ற செட் கணக்கில், ஜெர்மனியின் **Mark Wallner – Jakob Schnaitter** இணையை வென்றது.

-----

19 வயதுக்கு உட்பட்டோருக்கான மகளிர் உலகக்கோப்பை டுவென்டி – டுவென்டி கிரிக்கெட் போட்டியில் நடப்பு சாம்பியனான இந்தியா, சூப்பர் ஆறு சுற்றின் கடைசி ஆட்டத்தில் ஸ்காட்லாந்தை எதிர்கொள்கிறது.

கோலாலம்பூரில் இப்போட்டி நண்பகல் 12 மணிக்கு தொடங்குகிறது.

குருப் -1 பிரிவில் இந்திய அணி ஏற்கனவே அரையிறுதி போட்டிக்கு தகுதி பெற்றுள்ளது.

-----

ஹாக்கி இந்தியா லீக் போட்டியின் ஆடவர் பிரிவில் சூர்மா அணி 5-3 என்ற கோல் கணக்கில் வேதாந்தா கலிங்கா அணியை வென்றது.

சூர்கேலாவில் நடைபெறும் இப்போட்டியின் மற்றொரு ஆட்டத்தில், பெங்கால் அணி – தில்லி அணியை வென்றது.

இன்று நடைபெறவுள்ள ஆட்டத்தில் கோணாசிகா – ஹைதராபாத் அணியை எதிர்கொள்கிறது.

இப்போட்டி இரவு மணி 8.15-க்கு தொடங்குகிறது.

---

ஐ எஸ் எல் கால்பந்து போட்டியில் நேற்று நடைபெற்ற ஆட்டத்தில் மோகன் பஹான் அணி – பெங்களூரு அணியை 1-0 என்ற கோல் கணக்கில் வென்றது.

இதன்மூலம், மோகன் பஹான் அணி புள்ளிகள் பட்டியலில் 40 புள்ளிகளுடன் முதலிடத்தில் உள்ளது.

இன்று நடைபெறும் ஆட்டத்தில் பஞ்சாப் அணி - ஜம்ஷெட்பூர் அணியை எதிர்கொள்கிறது.

தில்லியில், இரவு மணி 7.30-க்கு இப்போட்டி தொடங்குகிறது.

<<<<<<END>>>>>>